
Shri Dattatreyaḡita or Dattagita from MudgalapurAna

శ్రీదత్తాత్రేయగీతా అథవా శ్రీదత్తగీతా ముద్గలపురాణాన్తర్గతా

Document Information



Text title : Dattatreyaḡita or Dattagita 2 from Mudgala Purana 7.13

File name : dattagItAmudgala.itx

Category : giitaa, gItA, mudgalapurANa, dattAtreya, gurudev

Location : doc_giitaa

Proofread by : Yash Khasbage

Description/comments : Mudgalapurana 7.13

Latest update : September 18-19, 2023 Ganeshachaturthi, July 23, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 23, 2026

sanskritdocuments.org



శ్రీదత్తాత్రేయగీతా అథవా శ్రీదత్తగీతా ముద్గలపురాణాంతర్గతా



౭.౧౩ దత్తగీతావర్ణనం నామ త్రయోదశోఽధ్యాయః

॥ శ్రీగణేశాయ నమః ॥

కశ్యప ఉవాచ ।

ఏకదా మాఘమాసే తు మకరస్థే దివాకరే ।

తీర్థాని దేవవిప్రాద్యాః ప్రయాగం జగ్మురాదరాత్ ॥ ౧॥

సర్వే సంహృష్టభావస్థా మాఘస్నానపరాయణాః ।

ఓఙ్కారగణనాథం తే పుపూజర్భక్తిసంయుతాః ॥ ౨॥

తతః శూలభృతం పూజ్య తత్రస్థం మాధవం ప్రియే ।

త్రివేణీం భావసంయుక్తాః కథాం చక్రుః పురాతనీమ్ ॥ ౩॥

భ్రమంస్తత్రాఽఽజగమైవ దత్తో యోగీన్ద్రసత్తమః ।

అవధూతస్య మార్గస్య ప్రకాశక ఉదాహృతః ॥ ౪॥

గాణేశం బ్రహ్మపం బ్రహ్మ పరం సర్వార్థదాయకమ్ ।

ఓఙ్కారగణనాథం స ప్రణమ్య స్తోత్రమారభత్ ॥ ౫॥

తత్ దృష్ట్వా పరమాశ్చర్యమాయయుస్తం శివాదయః ।

యోగినః కశ్యపాద్యాశ్చాఽన్యే దేవాదయాదరాత్ ॥ ౬॥

తం ప్రణమ్య స్థితాః సర్వే యోగీన్ద్రం బ్రహ్మ తత్పరమ్ ।

గణేశభజనే సక్తం దృష్ట్వా పప్రచ్ఛురాదరాత్ ॥ ౭॥

శివాదయ ఉచుః ।

భగవన్ సర్వతత్త్వజ్ఞ బ్రహ్మభూతపరాయణ ।

సాక్షాద్బ్రహ్మశరీరస్త్యం సమాగతో యదృచ్ఛయా ॥ ౮॥

అవధూతస్య మార్గస్య ప్రకాశార్థం విశేషతః ।

దేహధారీ భవాన్నాథ పావనాయ శరీరిణామ్ ॥ ౯॥

తవ దర్శనమాత్రేణ కృతకృత్యా వయం ప్రభో ।
 జాతాః కులయుతాః స్వామిన్ బోధయస్వ మునీన్ సురాన్ ॥ ౧౦॥
 ఏవం వినయసంయుక్తైః స్తుతః పృష్టో మహామునిః ।
 జగద తాన్ మహాభాగాన్ హర్షేణ మహతాఽఽవృతః ॥ ౧౧॥
 దత్తాత్రేయ ఉవాచ ।
 బ్రహ్మవిష్ణుశివాద్యాశ్చాఙ్గీరాద్యా మునయోఽమలాః ।
 శేషాద్యా నాగరాజాశ్చ శృణుధ్వం మే వచో హితమ్ ॥ ౧౨॥
 బ్రహ్మదం సర్వమాభాతి తం భజధ్వం హితాయ వః ।
 సమర్థా బ్రహ్మభూతాశ్చ భవిష్యథ న సంశయః ॥ ౧౩॥
 తస్య తద్వచనం శ్రుత్వా పునః సర్వే జగుర్వచః ।
 హర్షేణ యోగివన్ధ్యం తం కృత్వా కరపుటం ప్రియే ॥ ౧౪॥
 శివాద్యా ఊచుః ।
 బ్రహ్మణీ బ్రహ్మభూతస్త్వం గణేశం భజసే కథమ్ ।
 నామరూపధరం దేవమోక్షా-రాకృతిధారకమ్ ॥ ౧౫॥
 అస్మాకం కులదేవోఽయం త్రిగుణాత్మశరీరిణామ్ ।
 మూలభూతో న సద్దేహో యోగినాం కథమజ్ఞాసా ॥ ౧౬॥
 తేషాం తద్వచనం శ్రుత్వా స్మయమానో మహాయశాః ।
 దత్తో జగద హర్షేణ జ్ఞానదానార్థమాదరాత్ ॥ ౧౭॥
 దత్త ఉవాచ ।
 గణేశో బ్రహ్మణాం నాథో వేదేషు పరిక్రీర్తితః ।
 బ్రహ్మ నానావిధం తద్వత్ కథితం మాయయా యుతమ్ ॥ ౧౮॥
 అన్నం బ్రహ్మేతి దేవేశా మునయః శృణుత ప్రియాః ।
 తత్రాన్నమయరూపా తు మాయా మోహకరీ బభౌ ॥ ౧౯॥
 ప్రాణో బ్రహ్మేతి తత్రైవ ప్రాణాకారవిమోహినీ ।
 మాయా మనోమయీ తద్వన్ మనో బ్రహ్మణీ సంస్థితా ॥ ౨౦॥
 విజ్ఞానం బ్రహ్మ తత్రేయం మాయా విజ్ఞానరూపిణీ ।
 ఆసన్దం బ్రహ్మ యత్ ప్రోక్తం యుతమానన్దమాయయా ॥ ౨౧॥
 చైతన్యం బ్రహ్మ యత్ ప్రోక్తం మాయా చేతనరూపిణీ ।

బిన్దుబ్రహ్మేతి తత్రైవ మాయా బిన్దుమయా బభౌ || ౨౨||

సోఽహం బ్రహ్మేతి యత్రేయం మాయా సోఽహం ప్రకాశినీ ।

బోధో బ్రహ్మేతి బోధాఖ్యా మాయా తత్ర విమోహినీ || ౨౩||

విదేహం బ్రహ్మ యత్ ప్రోక్తం మాయా వై దేహరూపిణీ ।

తయా తత్ర మహాదేవా భ్రమంతి బ్రహ్మమానినః || ౨౪||

కర్మ బ్రహ్మేతి కర్మాఖ్యా మాయా తత్ర విమోహినీ ।

జ్ఞానం బ్రహ్మేతి తద్వత్తు జ్ఞానమాయాయుతం బభౌ || ౨౫||

సమం బ్రహ్మేతి తత్రైవ మాయా సమస్వరూపిణీ ।

సహజం బ్రహ్మ యత్ ప్రోక్తం సహజాఖ్యవికారదమ్ || ౨౬||

అసద్బ్రహ్మేతి యత్ ప్రోక్తం తత్రాసన్మాయయా యుతమ్ ।

సద్బ్రహ్మేతి సదాకారమాయాయుక్తం ప్రకీర్తితమ్ || ౨౭||

సదసన్మయభావాఖ్యం బ్రహ్మ ప్రోక్తం మునీశ్వరాః ।

ఉభయాత్మవికారేణ జ్ఞాతవ్యం సంయుతం సదా || ౨౮||

అవ్యక్తం బ్రహ్మ యత్ ప్రోక్తం యుతమవ్యక్తమాయయా ।

స్వసంవేద్యం పరం బ్రహ్మ యుతం స్వానన్దమాయయా || ౨౯||

ఆత్మాద్వయైకసర్వాఖ్యాద్యాః శబ్దాః పరికీర్తితాః ।

మహావాక్యాదిభిస్తే తు తత్తన్మాయాప్రకాశకాః || ౩౦||

శివవిష్ణుముఖాః శబ్దా బ్రహ్మవాచ్యాః ప్రకీర్తితాః ।

తత్తద్వికారసంయుక్తాన్ జానీత దేవసత్తమాః || ౩౧||

పుణ్యీ జలాదితత్త్వాని బ్రహ్మణాం వాచకాని తు ।

తత్తద్వికారయుక్తాని జానీత దేవసత్తమాః || ౩౨||

ఏవం నానావిధాన్యేవ బ్రహ్మణీ కథితాని చ ।

వేదాదిషు సమస్తాని మాయామోహాయుతాని తు || ౩౩||

తేషాం స్వామిస్వరూపేణ తిష్ఠతి బ్రహ్మణస్పతిః ।

బ్రహ్మణాం పాతృభావాచ్చ పాలయితృత్వకారణాత్ || ౩౪||

స ఏవాయం గణాధ్యక్షో వేదేషు కథితోఽభవత్ ।

బ్రహ్మభూయమయః సాక్షాత్తం భజామి ద్విజోత్తమాః || ౩౫||

ఉత్పత్తినాశహీనం యద్ గజాఖ్యం బ్రహ్మ చక్షతే ।
 సాఙ్ఖ్యం శిరో గణేశస్య గజానన ఇతి స్మృతః ॥ ౩౬॥

భూమిసాధనభావేన భవేత్ బ్రహ్మణి తన్మయః ।
 దేహస్తస్య చ యోగాభ్యో నానాభూమిప్రధారణాత్ ॥ ౩౭॥

తయోర్యోగే గణేశానో దేహధారీ బభూవ హ ।
 సాఙ్ఖ్యో యోగమయః సాక్షాత్ పూర్ణశాన్తిప్రదాయకః ॥ ౩౮॥

సంయోగేఽయం గకారాభ్యో హ్యయోగే ణమయః స్మృతః ।
 తయోరీశో గణేశానో నామాఽయం వేదవాదతః ॥ ౩౯॥

పంచాచిత్తమయీ బుద్ధిర్దక్షిణాఙ్గం బభూవ హ ।
 పంచాభ్రాన్తికరీ సిద్ధిర్వామాఙ్గం తస్య సర్వదా ॥ ౪౦॥

తయోః స్వామీ గణాధ్యక్షో మాయాభ్యామత్ర ఫేలతి ।
 చిత్తే చింతామణిః సాక్షాత్ ప్రకాశకారకస్తయోః ॥ ౪౧॥

సమోహం చిత్తముత్సృజ్య యోగీన్ద్రో జాయతే నరః ।
 తం భజామి విశేషేణ చిత్తచాలనకారకమ్ ॥ ౪౨॥

కృతాని సిద్ధిబుద్ధిభ్యాం బ్రహ్మణి సకలాని వై ।
 తాని త్యక్త్వా కథం బ్రహ్మ లభ్యతే మానవైః పరమ్ ॥ ౪౩॥

అతోఽయం దేహభృద్భూత్వా భక్తమార్గప్రదాయకః ।
 సులభత్వాయ దేవేశా పరో జానీత సంస్థితః ॥ ౪౪॥

తస్య తద్వచనం శ్రుత్వా వసిష్ఠస్తమువాచ హ ।
 సంశయస్య వినాశార్థం సర్వైః సమ్ప్రేరితో వచః ॥ ౪౫॥

వసిష్ఠ ఉవాచ ।
 బ్రహ్మ బ్రహ్మైవ వేదేషు కథితం సర్వసమ్మతమ్ ।
 బ్రహ్మణస్పృతిరేకోఽయం పతిస్తత్ర కథం మునే ॥ ౪౬॥

పతిరూపా మహామాయా గణేశే సంస్థితాఽభవత్ ।
 యథాఽన్నాదివికారస్థం బ్రహ్మ తద్వదయం మతః ॥ ౪౭॥

వసిష్ఠస్య వచః శ్రుత్వా దత్తో హర్షసమన్వితః ।
 జగాద తం విశేషజ్ఞం యోగీన్ద్రః పరమార్థవత్ ॥ ౪౮॥

అన్నప్రాణాదియుక్తాని బ్రహ్మణి రచితాని తు ।

గణేశేన మహాయోగింస్తేనాయం పతిరుచ్యతే || ౪౯||

బ్రహ్మభిః కథితశ్చాయం పతిస్తేషాం న సంశయః |
స్వయం బ్రహ్మైవ తన్నాశే తథాఽపి పాతృభావతః || ౫౦||

అన్నప్రాణాదికాన్యేవ వికారాన్ సన్త్యజన్తి చ |
బ్రహ్మణీ బ్రహ్మభూతాని భవిష్యన్త్యస్య సేవనాత్ || ౫౧||

బ్రహ్మణీ బ్రహ్మణీ యది చేద్గతాని మహామునే |
పతిః కేషాం గణేశానః కథ్యతే కైర్వదాశు మే || ౫౨||

అతో మాయావికారేణ హీనోఽయం గణనాయకః |
బ్రహ్మైవోపాస్యభావాత్తు పతిత్వం కథనాత్మకమ్ || ౫౩||

ఇతి తస్య వచః శ్రుత్వా పునస్తం నారదోఽబ్రవీత్ |
యోగీన్ద్రం భావబోధార్థమవధూతమకల్మషమ్ || ౫౪||

నారద ఉవాచ |

గణేశే త్వం మహాయోగింస్తదాకారో న సంశయః |
అహం దత్తోఽయమేకశ్చ గణేశః కుత్ర వర్తతే || ౫౫||

న భిన్నశ్చేన్ మహాభాగ భజనే కం పురః స్థితమ్ |
ఇమం మే సంశయం ఛిన్ధి సర్వజ్ఞోఽసి మహామతే || ౫౬||

దత్త ఉవాచ |

దేహోఽయం నరతుల్యో మే కరోతి కర్మ నిత్యదా |
శుభాశుభం విశేషేణ నామరూపవికారతః || ౫౭||

బ్రహ్మ సర్వత్ర విప్రేశ తన్మయం నాత్ర సంశయః |
సత్తా న్యూనాధికా భాతి విచారయ విచక్షణ || ౫౮||

బ్రహ్మణస్పృతిశబ్దాభ్యా సత్తా గణపతౌ స్థితా |
నాన్యత్ర శమ్భువిష్ణ్వాది భావేషు పశ్య మానద || ౫౯||

అతః ప్రత్యక్షచిత్తస్థం బ్రహ్మ విఘ్నేశవాచకమ్ |
దృష్ట్వా తన్న భజేత్ కోఽపి బ్రహ్మభూయపరః కథమ్ || ౬౦||

అతో దేహధరోఽహం తు బ్రహ్మకారో గణేశ్వరః |
తం భజామి విశేషేణ దేహచేష్టాపరాయణః || ౬౧||

దేహః క్రియాత్మకః ప్రోక్తశ్చిత్తం చిన్తనకారకమ్ ।
 స్వభావేన యథాఽన్యద్వై కరోతి చిన్తనాదికమ్ ॥ ౬౨॥
 తథా గణేశ్వరం మేఽత్ర దేహశ్చిత్తం భజేత్ ధ్రువమ్ ।
 తయోః ప్రకాశకం బ్రహ్మ కథం భజేద్గజాననమ్ ॥ ౬౩॥
 బ్రహ్మ బ్రహ్మైవ సజ్జాతం తదాకారం మదీయకమ్ ।
 దేహశ్చిత్తం భజేత్తం వై స్వప్రకాశకరం సదా ॥ ౬౪॥
 అనేన యోగమార్గేణ భజామి గణనాయకమ్ ।
 న భిన్నోఽహం గణేశానాత్ కం పృచ్ఛసి విచారయ ॥ ౬౫॥
 యథా కరోమి నిత్యం తు భక్షణాదికమాదరాత్ ।
 తథా గణేశ్వరం తాత భజామి భక్తిసంయుతః ॥ ౬౬॥
 నాఽహం భోక్తా స్వదేహస్థస్తథా మాం విద్ధి దేహగమ్ ।
 న భక్తం గణరాజస్య దేహధర్మః ప్రవర్తతే ॥ ౬౭॥
 బ్రహ్మణి బ్రహ్మభూతో యో న భజేద్గణనాయకమ్ ।
 తథాఽపి దేహచిత్తేఽన్యత్ కరిష్యతః స్వభావతః ॥ ౬౮॥
 న ముఖ్యో బ్రహ్మభూతేషు యోగిషు భక్త ఉచ్యతే ।
 శ్రేష్ఠస్తస్మాద్గణేశానం భజామి హర్షసంయుతః ॥ ౬౯॥
 అనాయాసేన చిత్తస్థం దేహస్థం బ్రహ్మ ప్రాప్య యః ।
 దృష్ట్వా తం న భజేత్ సోఽపి బ్రహ్మఘ్నః పరికీర్తితః ॥ ౭౦॥
 గణేశం మూర్తిగం దృష్ట్వా యోగేశం శాన్తిదాయకమ్ ।
 కస్య యోగిజనస్యాత్ర ప్రీతిః సద్యో న జాయతే ॥ ౭౧॥
 ఇతి తస్య వచః శ్రుత్వా హర్షయుక్తాః శివాదయః ।
 నారదాద్యః ప్రణేముస్తం విస్మితాస్తస్య చేష్టితైః ॥ ౭౨॥
 జగుస్తం హర్షసంయుక్తా వయం సంశయవర్జితాః ।
 కృతాస్త్యయా మహాభాగ ఏకమార్గపరాయణాః ॥ ౭౩॥
 నానామతవిభేదేన భ్రాన్తియుక్తా భ్రమన్తి తు ।
 త్యక్త్వా గణేశ్వరం పూర్ణం సర్వపూజ్యం మహామునే ॥ ౭౪॥
 భ్రాన్తినాశార్థమత్యంతం భవాన్ విఘ్నేశ్వరేణ చ ।

నిర్మితో యోగమార్గజ్ఞః సర్వశాన్తిప్రదాయకః ॥ ౭౫॥

ఏవం తైః సంస్తుతో దత్తః ప్రహస్య ప్రయయౌ తతః ।

శివాదయో వసిష్ఠాద్యాః స్వామయం ప్రయయుః ప్రియే ॥ ౭౬॥

సర్వసారాం సమాఖ్యాతాం గీతాం దత్తముఖాచ్యుతామ్ ।

పఠనాచ్ఛ్రవణాన్స్పృశ్యః శాన్తిదాం సర్వసిద్ధిదామ్ ॥ ౭౭॥

కశ్యపస్య వచః శ్రుత్వా హర్షితా తం ప్రణమ్య సా ।

జగద భావగమ్భీరా దితిర్విఘ్నేశ్వరే రతా ॥ ౭౮॥

॥ ఓం తత్సదీతి శ్రీమదావ్యే పురాణోపనిషది శ్రీమన్మోద్గలే మహాపురాణే

సప్తమే ఖణ్డే విఘ్నరాజచరితే దత్తగీతావర్ణనం నామ త్రయోదశోఽధ్యాయః ॥ ౭.౧౩

Proofread by Yash Khasbage

Shri Dattatreya-gita or Dattagita from MudgalapurAna

pdf was typeset on July 23, 2026

Please send corrections to sanskrit@cheerful.com

